

Stríð um kóp

Um einar fjúrtan dagar fer ES-tingið at viðgera eitt uppskot um, at samveldið skal banna øllum handli við kópaskinum. Verður uppskotið samtykt, fer tað millum annað at bera í sær, at ES gevst at innflyta kópaskinn. Uppskotið hevur vakt stóran ans í Grønlandi. Aleqa Hammond, landsstýrskvinna í uttanríkispolitiskum viðurskiftum, sigur við KNR, at tað fær sera álvarssamar avleiðingar í Grønlandi, verður uppskotið samtykt.



Aleqa Hammond fer í stríð fyri kópaskinnini
(Mynd: KNR)

Illir grønlendingar

Í grønlenska fiski- og veiðimannafelagnum KNAPK eru tey í øðini um, at ES-londini í altjóða hvalaveiðinevndini IWC settu seg upp ímóti einum uppskoti um at loyva grønlendingum at veiða 10 kúlubøkur. Fleiri í felagnum vilja hava landsstýrið at senda mannaðráðgjafar til ES eina kærnu um avgerðina, og at fiskivinnuavtalan við ES skal endurskoðast. ES-londini eru júst nóg mong í tali til at forða einum uppskoti, sigur KNR.

Thor Omega av bakkastokki

Leygarmorgunin var hátíðarløta á Skála, tá seinni nýbygningurin hjá Thor í Hósvík fór av bakkastokki

NÝBYGNINGUR

Vilmund Jacobsen
vilmund@sosialurin.fo

Væl av fólki var samankomið í góðveðrinum á Skála leygarmorgunin til móttøku. Seinni nýbygningurin hjá Thor í Hósvík skuldi av bakkastokki, og fólk vóru forvitin eftir at síggja og fylgja hesi hending.


Áðrenn skipið varð loyst í byggihøllini og kundi stevna út á sjógv, søgdu Mourits Mohr, rakstrarleiðari og Thormund Johannesen, verkætlanarleiðari á Skála Skipasmiðju, nøkur orð.

Skipasmiðjukórið setti eisini sín dám á hesa fyrstu lötuna av hátíðarhaldinum.

Dýrd á vík...

Alt gekk skjótt og væl fyri seg.

Tá lötan kom, setti nýbygningurin stevnið oman úr hurðagapinum og fór so hábærsligur omaneftir bedingini og út á sjógv.



Í silvitni og bakandi sól stevnir Thor Omega so hábærsligur oman úr hurðagapinum og út á hav
Mynd: Vilmund Jacobsen

Nakrir bátar lógu eisini út fyri Skála Skipasmiðju og fylgdu lötuni í silvitni og bakandi morgunsól.

Eftir at skipið hevði ligið eina løtu úti á vanni, varð endi settur á, og nýbygningurin varð sleipaður aftur til bryggju.

Eftir sjóseting bjóðaði Skála Skipasmiðja til pinnaamat og okkurt leskandi, samstundis sum Skipasmiðjukórið aftur setti sín dám á við sanginum »Dýrd á vík og vág...«

Alpha og Omega

Hóast hetta seinna skipið hjá Thor í Hósvík enn ikki er navngivið, krógvast navnið ikki, sum er sveisað á skipssíðuna.

Thor Omega verður navnið, og tað er kanska ikki so undrunarvert, tá fyrri nýbygningurin, sum varð navngivin og latin eigarunum tíðliga í hesum árinum, fekk navnið Thor Alpha.

Thor Alpha og Thor Omega eru systirskip. Hetta

eru nýbygningar nummar ávikavist 56 og 57 á Skála Skipasmiðju.

Hetta eru veitingarskip til oljuvinnuna. Tey eru 55 metrar long og 13 metrar breið.

Um ein lítlan mánaða fer Thor Omega niður til Assens í Danmark, har skipið verður sandblást, metalliserað og málað, og sambært sáttmálanum verður nýbygningurin latin eigarunum 14. september í ár.



Thor-brøðurnir, Gunnbjørn og Hans Andrias og Gunnar Mohr, fyrrverandi skipasmiðjustjóri. Kvinnan á myndini er kona Hans Andrias, Súsanna

Mynd: Vilmund Jacobsen

Sancy í seismikkvinnu í Grønlandi

Helgi Davidsen, sum er ættaður úr Runavík, fer at føra Sancy, ið hugsandi verður »chasari« í seismikkvinnu í Grønlandi

SANCY

Vilmund Jacobsen
vilmund@sosialurin.fo

Djúpvatnstrolarin Sancy, sum hevur verið ein partur av føroyska fiskiskipaflotanum seinastu árinum, er nú seldur til Noregs, har hann

fer at sigla sum fylgiskip í seismikkvinnu. Keypari er norðmaðurin Oddvar Vea, sum áður hevur keypt Froyu I og eitt nú chartrar Jónrit, sumerheimahoyrandi á Strøndum.

Í nakrar dagar hevur Sancy ligið í Runavík, har maskinverkstaðurin Mekanik er í holt við at yvirhala høvuðsmotor og ljósmotor. Hetta eru krøv, sum klassin setir.

Helgi Davidsen, sum er ættaður úr Runavík, skal føra skipið, tá tað loysir aftur. Saman við honum verða fyra aðrir føroyingar,

stýrimaður, tveir maskinmenn og kokkur.

Enn er ikki endaliga gjørt av, um skipið fer at sigla undir føroyskum ella norskum flaggi.

Helgi, sum í eini 10 ár hevur búð í Danmark, hevur siglt hjá Oddvar Vea í umleið háltv árið, og hann hevur eisini ført Froyu I.

Skiparin sigur, at tað er ikki óhugsandi, at Sancy verður tað, sum rópt verður, »chasari« í seismikkvinnu í Grønlandi.

Nakrir mans, sum fara at sigla við Sancy, eru nú í holt við at snøgga um skip-

ið, og fyrsta dagin koma málarar umborð.

Helgi Davidsen sigur, at Sancy hevur verið uppi á bedingini hjá Tórshavnar Skipasmiðju, og hann vónar, at klárt verður at loysa um fáar vikur.

Sancy er farin úr føroyska fiskiskipaflotanum fyri Beinissvørð hjá Sancy Trawl, sum er keyptur úr Íslandi, og nú verður gamli djúpvatnstrolarin riggaður til oljuvinnu, samstundis sum Beinissvørð verður riggaður til fiskiskap.



Fimm av seks monnum við Sancy verða føroyingar

Mynd: Vilmund Jacobsen